

పాములూ నిచ్చెనలూ

అన్నాళ్ళూ, అపురూపంగా, ఎంతో జాగ్రత్తగా, కాపాడుకొని దాచుకున్నా యౌవన సంపదని, సర్వస్వాన్ని, మనసా, వాచా, నా భర్తకు, సమర్పించి, ఆ పౌరపశ్యంలో కళ్ళు మూసుకున్నాను...

కలలు తెరలుగా రాసాగాయి... అంత కమ్మని ఊహల్లో కూడా గడచిన స్మృతుల్లోని భయాలు వదల్లేదు!...

ఈ రోజు కోసం ఎంత ఎదురు చూశానని!

ఈ సుదినం కోసం ఎంత తపస్సు చేశానని!

ఈ శుభదినం కోసం ఎంత వేచి వున్నానని!

ధనవంతుడు తన ధనాన్ని ఎట్లా కాపాడుకుంటాడో, కాపుకు వచ్చిన పంటని రైతు ఎట్లా కాపాడుకుంటాడో - అట్లా నన్ను నేను కాపాడుకుంటూ వచ్చాను.

ధనాన్ని ఒకరు దోచుకోకుండా కాపాడుకుందుకు సాధనాలున్నాయేమో, పంట పరులపాలు కాకుండా చూసుకుందుకు ఉపాయాలున్నాయేమోగాని... నాలాటి యౌవనంలో వున్న యువతి తనను తాను కాపాడుకుందుకు యీ రోజుల్లో ఏ రక్షణ లేదనిపిస్తోంది.

అందులోనూ యీ నవనాగరికతా ప్రపంచంలో. అనుక్షణమూ అదే దృష్టితో వున్నవారి నుండి తప్పించుకోవడం ఎంత కష్టం! ఎన్ని చిక్కులు! ఎన్ని అడ్డంకులు! ఎన్ని ఆపదలు!! అన్నీ దాటుకు వచ్చాను. నా జీవితం... కాదు ఆడదాని జీవితమే పరమ పద సోపానపటం! ఇక్కడికిది దాటేసుకుంటే చాలు. మళ్ళీ మరొకటి.... దిన దిన గండం! నిచ్చెనలు పాములు! సంతోషం, దుఃఖం!

సూర్యుడు తన చుట్టూ భూనిని త్రిప్పుకుంటాడు; కాని - భూమి తన చుట్టూ తాను తిరుగుతూనే సూర్యుని చుట్టూ కూడా తిరగాలి!

సరిగ్గా యిదే ఆడదాని జీవితం!

పురుషునికి ఒకే బాధ్యత! కాని స్త్రీకి అలాక్కాదు. తనను తాను రక్షించుకుంటూ యితర బాధ్యతలను కూడా మోయాలి. అందుకేనేమో స్త్రీని భూదేవితో పోల్చేరు.

ఆ రోజు రానే వచ్చింది..... కాని లేటుగా - వేళకురాని రైలులా, వేచివేచి విసిగిన ప్రయాణీకురాలిని.... కాని... యీ జీవిత ప్రయాణం ఎప్పుడయినా చేయక తప్పదు... ఈ చోటు నుండి మరొక చోటుకు వెళ్లక తప్పదు.

అందరూ ఎక్కడి ఒకేరైలు అయినా, గమ్య స్థానం కూడా ఒకటే అయినా, కొనుక్కున్న టిక్కెట్టు

బట్టి (చేసుకున్న పుణ్యం) కొందరు ఫ్టెక్లాసులో హాయిగా, కొందరు సెకండ్ క్లాసులో కష్టపడుతూ చేరుకుంటారు. ఇంతే జీవితం కూడా.

కొందరి జీవితాలు వడ్డించిన విస్తరిలా, హాయిగా, సాఫీగా సాగిపోతాయి. మరికొందరివి సుఖదుఃఖాల కలయికలో వెళ్ళిపోతాయి.

మా యింటి ముంగల మంగళ వాయిద్యాలు మ్రోగాయి.

నా హృదయంలో సన్నాయి పలికింది.

మా గుమ్మంలో తోరణాలు వెలిసేయి.

నా మనసులో డిహాగానాలు కదిలేయి.

మెడలో మంగళ సూత్రం మెరసింది.

జడలో మల్లె మాలలు నవ్వేయి

వన్నెల ప్రక్కనిండా తొంగి చూసింది.

కన్నె మనసు పక్కకి ఒరిగి సిగ్గుపడింది.

పెళ్లి చేసిన అమ్మా, నాన్నా గుండెల మీద చేతులేసుకొని “కుంపటి” దిగింది కదా అని తేలిక పడ్డారు.

పెళ్ళాడిన భర్త హృదయం మీద వాలినపుడు ఆ తీయని స్పర్శ శరీరాన్ని మైమరపించింది.

అతన్ని నేనేం ప్రేమించానా ?... లేదు.... కనీసం అంతవరకూ మొహమయినా చూడలేదు. చాలా మంది లాగా నెల రోజుల క్రితం పెళ్ళి చూపులలో చూసుకోవడం ఏమిటి ? అతను సరే అనడం... ముహూర్తం నిర్ణయించడం... పెళ్లి జరిగి పోవడం అన్నీ యిట్టే జరిగిపోయినాయి.

ఎంత ప్రయత్నించినా యిన్నాళ్ళూ లేనిది యింత వేగిరం జరిగిపోవడం ఏమిటి?.....నాకే ఆశ్చర్యంగా వుంది: అందుకే కళ్యాణం కలిసివస్తే ఆగదంటారు:

ఎన్నాళ్ళ ప్రయత్నం : ఎన్నెన్ని సంభంధాలు : ఎన్ని పెళ్ళిచూపులు : ఈ రోజుల్లో ఉద్యోగానికి పెట్టిన దరఖాస్తుల్లాగా వృధా అయిపోయినాయి :

ఘటన అంటే యిదే కాబోలు :

ఇన్నాళ్ళు ఎవరికీ అందకుండా వున్న నేను ముక్కు మోహం తెలయకపోయినా భర్త అని వచ్చిన యితనికి ఏ జంకూ లేకుండా నన్ను నేను ఆర్పించుకున్నానే : ఎంత విచిత్రం !

నాకోసం తిరిగి తిరిగి, పోజులు కొట్టి అందితే ఒళ్ళు, అంకపోతే కాళ్ళూ పట్టుకొనే వాళ్ళు, చూస్తే చాలు సంజ్ఞలు చేసేవాళ్ళు, ప్రేమ లేఖలు వ్రాసేవాళ్ళు..... అలా ఎంతమంది గింజుకున్నా తప్పించుకున్నానేగాని నన్ను తాక నివ్వలేదు:

అటువంటిది ఆ మూడుముళ్ళు కట్టేసరికి కలపరమే లేకపోయింది. నాకు ఆశ్చర్యమనిపించినా లోకానికి మాత్రం లేదు:



నాకు సాతకేళ్ళు ఇట్టే దాటిపోయినాయి. ‘ఇంక మరి పెళ్ళి కాదు’ అనుకున్నారు! ‘ఇంతవరకు పెళ్ళిందుకు

కాలేదో? ఏదో వుండి వుంటుంది!' 'దాని గురించి ఎవరూ పట్టించుకోరేం!' ఇలా గుసగుసలు బయలుదేరాయి.

నా గురించి మా వాళ్ళు పట్టించుకోకాదు. పట్టించుకు వూరుకోకాదు. అంత అదలా జరిగి పోయింది- కట్నం యిచ్చుకోలేక - యిచ్చే కట్నాలకు సంబంధాలు రాక.

చదువుకున్నాళ్ళూ, చదువు పూర్తి కానీ తొందరేం అనీ, స్కూల్ ఫైనల్ అయినాక చదువుదాం అంటే- అంతకన్నా ఎక్కువ చదువుకున్న వాళ్ళ సంబంధాలు తేలే ³⁵ 35 దాటిపోయింది : అట్లాగే జీవితంలో నాలుగో వంతు అయిపోయింది.

కానీ అనుకున్నంత సుళువుగా దాటిపోలేదు :

ఆ మధ్య తుఫానులు; ప్రళయాలు! ఎన్నో!!

అక్కయ్యలకు పెళ్ళిళ్ళు చేసి, అన్నదమ్ములకు చదువులు చెప్పించి సంసారం యీదుకుంటూ వచ్చి, అన్ని విధాలా రిటైర్ అయిపోయిన తండ్రిని చూస్తే జాలి వేస్తుంది.

ఇప్పుడు ఎవరి బాధ్యతలతో వారు సతమతమవుతున్న అన్నదమ్ములు- అడిగిన కట్నం యిచ్చుకోడానికి అమ్మ జూపుదామంటే పాత యిల్లైనా లేని కుటుంబం.

అంత వేగిరం ఎలా అవుతుంది పెళ్ళి ?

నాకు వచ్చిన సంబంధాలు తలుచుకుంటే ఆశ్చర్యం కలుగుతుంది.

'ఇదిగో పెళ్ళి వారు మున్నూరు చూపులకి' అని అనడం- వారి గురించి వారం రోజులు ముందుగానే యత్నం చేస్తూండడం- మర్యాదల్లో ఏ పొరపాట్లూ జరగకుండా జాగ్రత్తపడడం- వారికి స్వాగతాలు పలకడం- పెళ్ళి చూపులకు తయారు కావడం.... వారడిగిన ప్రశ్నలకు జవాబులు చెప్పడం- ఇంత అయేక వాళ్ళనోటంట ఏమాల వస్తుందో అని యివతల అందరం ఎదురు చూస్తూ వుంటే -

"మా వూరెళ్ళి వుత్తరం వ్రాస్తాం!" అని వాళ్ళు చులాగ్గా అనేసి వెళ్ళిపోయేవారు. ఆ తర్వాత వాళ్ళ ఉత్తరం కోసం ఎంతో ఆత్రుతతో, రోజుల తరబడి ఎదురుచూస్తే- కొందరు " ఇప్పట్లో మావాడి కిష్టంలే" దనో - "మా ఆడపిల్లకి పెళ్ళి అయితేనాని అబ్బాయి చేసుకోడు" అనో; " మా వాడికి దగ్గిర సంబంధం వున్న" దనో - ఏదో కారణం చెప్పి తప్పుకొనేవారు.

మరి కొందరు ఉత్తరమే వ్రాసేవారు కాదు. అట్లాంటప్పుడు- ఆ రావడం - ఆ చూసుకోవడం ఎందుకో ? ఆడపిల్లకది ఎంత అవమానమో గ్రహించలేరా ?

మొదట్లో యీ తతంగం అంతా క్రొత్త అనిపించినా రాను రాను అలవాటయిపోయింది. ఇలా చూసుకుంటూ మర్యాదలు చేయించుకోడం కొందరికి కాలక్షేపంలా వుండొచ్చుగాని- ఒకసారి పెళ్ళిచూపులు జరిగిన తర్వాత మళ్ళీ వాళ్ళ దగ్గర్నుండి కబురు వచ్చేవరకూ వుండే మధ్య కాలం- వర్ణనాతీతమయేది. ఆ సస్పెన్స్- పెళ్ళికూతురికి, తల్లిదండ్రులకి.... కూడా ఆశలు రేపి, నిద్ర పట్టని కాలం ; ఎటూ తేల్చుకోలేని స్థితి ; అయిపోతుందేమో అన్న ఆశ, అవదేమోనన్న నిరాశ.... మరో సంబంధం కోసం చూడలేని స్థితి. అదో యుగ సంధిలాంటిది..... కానీ యీ ఆవేదన, ఆత్రుత ఎవరిక్కావాలి ?

ఆ సంబంధానికి నీళ్లు ఒదులుకొని- మరో సంబంధం వచ్చేవరకూ మళ్ళీ ప్రయత్నాలు- మళ్ళీ పెళ్ళిచూపులు : మళ్ళీ ఊహగానాలు : మళ్ళీ ఆశలు :

చదువుకున్న పిల్ల కావాలి : అందమయిన పిల్ల కావాలి, కట్నమిచ్చే పిల్ల కావాలి : అన్నీ ఆడదానికే వుండాలి. పెళ్ళికొడుకుకి పెర్మనాలిటీ తేకపోయినా. సరే : కట్నం అడేగే ధైర్యం మాత్రం వుండాలి. -- ఇలా ఎన్నెన్నో సంబంధాలు వచ్చి పోయినాయి ; నిశ్చయం మాత్రం జరగడం లేదు- చిలికిపోయిన మా నాన్న వాళ్ళడిగిన కట్నాలు యివ్వలేక పోయినాడు. చూస్తూ చూస్తూ ఏ అనామకుడికో కట్టబెట్టలేకపోయినాడు.

“ మేం సంపాదించి చెల్లి పెళ్ళి చేస్తాం : ఎంత కట్నమయినా యిచ్చి, మంచి సంబంధం చేద్దాం : ” అన్న అన్నదమ్ములు - వచ్చే జీతంలో వాళ్ళ సంసారాలను పోషించేసరికే సరిపోయి- సిగ్గుపడి పూరుకున్నారు.

ఇహ, స్కూలుకు వెళుతున్నప్పుడూ, వస్తున్నప్పుడూ అందరి కళ్ళూ నామీదే వుండేవి. స్కూల్లో స్టూడెంట్లు చేసే అల్లరి, విసిరే విసుర్లూ, చెప్పనలవి కాదు.

స్టూడెంట్ల సంగతి అలా వుంచి - వాళ్ళను అదుపులో పెట్టి, మంచి మార్గంలో నడప సలసిన టీచర్లే ఒక్కొక్కప్పుడు ప్రవర్తించే విధం చూస్తూంటే రోత పుట్టుకొచ్చేది.

పాఠ్యపుస్తకాలలో శృంగార ఘట్టాలు చెప్పవలసి వచ్చేటప్పుడు వారు చేప్పే విధం, ఉపయోగించే రెండర్దాల మాటల్లో వింటే, ఆడ పిల్లలు మనసులు చచ్చేట్టు అవుతాయి.

“ ఏం శాంతా : ఇంగ్లీషులో డౌట్ గా వున్నట్టున్నావు - సాయంత్రం రాకూడదూ డౌట్స్ క్లియర్ చేసుకోవచ్చును ; అని ఎవరూ లేకుండా చూసి అంటున్న మాస్టారి మాటలు వింటూంటే ఆయన విశాల హృదయం అర్థం అవుతూ వుంటుంది :

ఏమండీ పదిరోజులు పూర్లో లేను: మీ తెలుగు నోట్సు యిస్తారా వ్రాసుకు యిచ్చేస్తాను ? ” అని రాసువరావు అడిగేడు.

అడగటం ఏమటి? నా అభిప్రాయంతోగాని, నాయిష్టా యిష్టాలతోగాని, ప్రమేయం లేనట్టు చేతులో పుస్తకాలు లాక్కోబోతాడా అన్నట్టున్నాడు.

ఇవ్వన్నా, లేదన్నా...వాదన. ఆ ప్రసంగం యింకా పొడిగిస్తే - ఎవరో చూడడం; ఏదో ప్రచారం చేయడం.. యీ విపరీతాలకన్నా, అడిగినదేదో మొఖాన పారేసి వదిలించుకోవడం ఉత్తమం. ఇలా నేను అనుకొని - యిస్తే అతడు మరోలా వూహించాడు కాబోలు.

రెండు రోజుల తర్వాత పుస్తకం తిరిగి యిస్తూ .

“ థాంక్స్ శాంతాదేవిగారూ ! నలభై ఆరో పేజీలో కొన్ని రిమార్కులున్నాయి చూసుకోండి.. ” అని చిరునవ్వు నవ్వుతూ వెళ్ళిపోయాడు.

“ పేడ వదిలింది ” అనుకుంటూ - “ ఏం రిమార్కులబ్బా ” అని నలభై ఆరో పేజీ తీసి చూద్దాను కదా అందులో ఒక కాగితం.

ఆ కాగితం ఏమిటో, అందులో ఏముందో వేరే చెప్పనక్కర్లేదనుకుంటాను... ప్రసంగ చరిత్రలో

ఫేరు పడ్డ రోమియో, మజ్నూ, మొదలయిన ప్రేమికులంతా అతని నుందు బలాదూరట ! అతని ప్రేమకు మరేసాటి లేదట ! నమ్మకపోతే అనుభవించి చూడమన్నాడు ! - నాకు ఏడవారో నన్నారో తెలియలేదు.

అసహ్యం వేసింది, ఒళ్ళు మండింది. నిలదీసి అడిగేనా - తిరిగి ఏదో నా మీదకే రాక తప్పదు...! అంచేత, స్త్రీకి సహజమయిన సిగ్గు చేతా మాటాడకుండా పూరుకున్నాను!

ఆ పుత్తరం మీద, అతని మీద, నా అభిప్రాయం ఎలా వున్నా, ఆ కాగితాన్ని మాత్రం సాధ్యమయినంత తొందరగా వాశనం వేయాలి; దానిని ఎవరు చూసినా ప్రమాదం! ... నాతోపు అని అంటారందరూ.

ఎంత విచిత్రం !

అంత ధైర్యంగా, బరితెగించి వ్రాసిన వాడు మొగవాడు. భయం వుండవలసింది. అతనికి... ! కాని- దానిని దాచిపెట్టి, అతనినీ బయట పెట్టకుండా ... నేను భయపడవలసి వచ్చింది !

రోడ్డు మీద, ఎక్కడకు వెళ్ళినా బాడ్గార్డ్స్.. ఒక్కొక్కప్పుడు, ఎంత అసహ్యం వేస్తుందంటే - "చీ వెధవ ఆడజన్మ ఎత్తకూడదు!" అనిపిస్తుంది.

సినిమాకు వెళితే సాధ్యమయినంత దగ్గర్లో కూర్చుని, శ్లేషతో మాట్లాడడం, పోజులు కొట్టడం... కాళ్ళు తగల్చడం... యింత అన్యాయమా ? సమాన హక్కులూ, స్వాతంత్ర్యం అని - దెబ్బలాడి, ఆడది సంపాదించి సాధించినదేమిటి ?

పూర్వం చదువు సంధ్యలు లేకపోయినా స్త్రీ అంటే గౌరవం, భయభక్తులూ వుండేవి. ఇప్పుడు ప్రతి స్త్రీ - పురుషుల దృష్టిలో ఒక విలాసిని. అన్ని వస్తువులలాగ అతి సులువుగా లభించే వస్తువు. అంత చురుకైన అయిపోయింది.



మా యింటికి ఎదురుగుండా వున్న యింట్లో రెండు కళ్ళు అనుక్షణం - నన్ను కనిబెడుతూ వుంటాయి. ఆ సంగతి కొన్నాళ్ళకిగాని తెలియలేదు. ఒకనాడు స్నానం చేసి జాకెట్టు వేసుకుంటూంటే, ఎదురుగుండా కిటికీలో రెండు కళ్ళు గుడ్ల గూబల్లా చూస్తూండడం చూశాను; అప్పటి నుండి - ఆ కిటికీ తలుపులు మరి తీయకుండా జాగ్రత్తపడినా, ఆ కళ్ళు మాత్రం వెంటాడుతూనే వున్నాయి. నేను కనబడితే చాలు, ఆ కళ్ళు నా చుట్టూ పరిభ్రమించేవి. నేను డాబా మీదకు వెళితే - ఆ కళ్ళూ ఎదురు డాబా మీద తయారు ! పెరట్లోకి వెళితే.. సంజ్ఞలు... యిలాటి వెకిలి చేష్టలు ఆరంభించేసరికి... మా నాన్నగారితో చెబుదామనుకున్నా, అనవసరమైన గొడవలు వస్తాయని పూరుకున్నాను.

అతనినే - "ఏమిటీ పోయేకాలం ?" అని అడిగేద్దామనుకుంటే - 'అమ్మో ! యింకేమన్నా వుందా? - యిష్టమో, అయిష్టమో - ఏది మాటాడినా చాలు మొగవాడికి. దానిని బట్టి కథ పెంచేస్తాడు' అని భావించి నాకు ఏమీ పట్టనట్టు పూరుకున్నాను. ...

ఇది యిలా వుంచి యింట్లోనన్నా క్షేమంగా వున్నానా ?.... ఇంటి దొంగను ఈశ్వరుడయినా

పట్టలేదన్నట్టు - నా అక్కలూ, బావలూ, వచ్చినప్పుడు నాకు ప్రాణ సంకటం అయిపోయేది !

నా చిన్నప్పుడు మా బావలు దగ్గరికయినా రానిచ్చేవారు కాదు ! ఏమీ కొని యిచ్చేవారు కాదు ! అక్కయ్యల కొంగులు పట్టుకొని తిరిగేవారు... ! నేనూ పెద్దదాన్నయే సరికి, వాళ్ళకి ఎక్కడలేని ఇంట్రెస్టు నా మీద పుట్టుకొచ్చింది.

రిబ్బన్లని, బట్టలని, పెన్నులని, ఏవేవో ప్రజెంట్‌షన్లు, ఏదో మిషపెట్టి యిస్తూండడం - యిస్తూ యిస్తూ చేతులు తగిలిస్తూండడం - మొదలు పెట్టారు !

అక్కయ్యకు తెలియకుండా, నవ్వుతూండడం, హాస్యాలుడుతూండడం ప్రారంభించేవారు. వాళ్ళ వాళకం చూస్తూంటే, నవ్వు, చికాకూ కలిగేవి. కాని ఏమీ అనలేక పోయేదాన్ని.

పెద్ద బాహగరయితే వచ్చినప్పుడల్లా, "మరెందుకే శాంతా ! సంబంధాలు చూడడం, నేనున్నాగా ! పెళ్ళాడేస్తాను !" అని అంటూ తృప్తిపడేవాడు !

"మా అక్కయ్య సుఖపడింది చాలదా ? నిన్ను కట్టుకొని !" అని అందామనుకున్నా... ఏమనుకుంటారో అని వూరుకొనేదాన్ని - అతని అవ్వుకు నాకు నవ్వు వస్తే, అతను మరోలా భావించి పొంగిపోయేవాడు.

ఇంక చిన్న బావ అయితేనో, మరో మెట్టు ఎక్కువకు పోయేవాడు. అట్టే మాట్లాడకపోయినా ప్రాక్టికల్ మనిషి - అక్కయ్య లేని సమయం కనిపెట్టి... నేను ఏకాంతంగా వున్నప్పుడల్లా, మట్లాడుతూ పట్టుకోబోయేవాడు... కాని నేను అక్కయ్యతో చెబుతానని బెదిరించి, "ఆ" అని గట్టిగా అనేటప్పటికి తగ్గేవాడు... అలా చాకచక్యంగా తప్పుకొంటూ, అలాటి సందర్భాలు రాకుండా చూసుకోడం బ్రహ్మాండమయేది.

వీళ్ళందరి ప్రవర్తనా చూస్తూ వుంటే - "ఛీ యీ మగవాళ్ళందరూ యింతేనా ? ఆడదంటే మంచి అభిప్రాయమే వుండదా... తమ చెల్లెళ్ళూ, తల్లులూ, భార్యలూ కూడా యిలాటి వారే అన్న ఆలోచన వుండదా ?" అని అనిపించి కుమిలిపోతూ వుండేదాన్ని.

ఎక్కడవున్నా, ఎక్కడకు వెళ్ళినా యీ భయం వెంటాడుతూనే వుండేది ! పెళ్ళికాని పిల్లకు యిన్ని భయాలా ? ఇన్ని ప్రమాదాలా ? తనను తాను కాపాడుకుందుకు యింత ప్రయత్నమా ?

ఈ విషవలయం నుండి తప్పించుకుందుకి ఒక్కటే మార్గం - అది పెళ్ళి చేసుకోడం !

కాని అది అంత సులభం కాదు !

కట్నాలు ! కట్నాలు !! కట్నాలు !!!

నా అన్నదమ్ములూ కట్నాలు తీసుకొనే పెళ్ళాడేరు; నాన్నగారూ కట్నం తీసుకొనే అమ్మని చేసుకున్నారు !

"చెల్లెకి పెళ్ళి అవుతేనే గాని పెళ్ళాడం !" అని అన్నయ్యలు అన్నా, వాళ్ళకు పెళ్ళిళ్ళు యిట్టే అయిపోయినాయి.

ఎందుకవస్తు. మొగపిల్లలకి ? అయ్య వచ్చే వరకూ అమావాస్య ఆగుతుందా " నాకు ఎప్పటికీ పెళ్ళికాకపోతే వాళ్ళు ఎన్నాళ్ళుంటారు ?

మొగిపిల్లలకి కట్నం తీసుకుని - ఆ డబ్బుతో నా పెళ్ళి చేద్దాం అని మొదట అనుకున్నా.. అది అయేసరికి మిగిలిందేం లేదు! ఎందువల్ల? అని అడిగితే జవాబు లేదు!

అవన్నీ పులుసులో పడిపోయాయి.

ఇంట్లో నిత్యం, అన్నా, వదినల హాస్యాలు, సరదాలు, గుసగుసలూ, నాకు ఏం తెలియదనుకుంటారు కాబోలు!

నా ఎదురుగుండానే - విపరీతార్థాలు వచ్చేమాటలు...! కవ్వించే చేష్టలు!

ఈ విధంగా చుట్టూ రేకెత్తించే వాతావరణం! ఎక్కడా శాంతి కనబడలేదు!

రాను రానూ అందరికీ బరువు అయిపోయినట్టున్నాను...! విచిత్రం! పెళ్ళికానంత మాత్రంలో ఏమిటి మార్పు?

ఇంటికెవరో చ్చినా అదే మాట!

“ఇంకా పెళ్ళికాలేదా? ఎదిగిన పిల్ల. వేగిరం ఏదో సంబంధం చూసి ముడిపెట్టయ్యింది!”

అందరికీ నా పెళ్ళి గొడవే కావాలి! నాకు లేని బాధ వీళ్ళకెందుకో?

ఇంట్లో వదినగార్ల సూటిపోటి మాటలు! తెలిసినా తెలియనట్టు పూరుకొనే అన్నయ్యలు, పెళ్ళి చేయలేకపోయాననే అసమర్థత వల్ల నాన్నగారి తిట్లు.

క్రొత్తగా వచ్చిన కోడళ్ళకు అది సొంత యిల్లయింది; పెళ్ళి కానంతమాత్రంలో నా పుట్టిల్లే నాకు పరాయి యిల్లయిపోయింది. నాకు స్వతంత్ర్యం వుండీ, లేనట్టయింది... నాన్నగారికి, అన్నయ్యలెంతో - నేనూ అంతే- కాని వాళ్ళకున్న స్వతంత్రం నాకు లేదు! మధ్య వచ్చిన వదినగార్ల పాటి అధికారం నాకు లేకుండా పోయింది! వింతగా లేదూ?

అందరికీ, అతిచులకన అయిపోయాను! వీటన్నిటికీ విసిగి - ఈ చిత్రహింస క్షా... ఎవరినో ఒకరిని పెళ్ళిచేసుకొని, నాది అనే యింటికి ఎంత వేగిరం పోతానా... ఆ భర్త అని వచ్చేవాడికి నన్ను నేను ఎంత వేగిరం అర్పించుకుందామా అని అనిషించింది.

“ఎవరికో ఒకరికి ముడి పెట్టి పంపించి వేయండి!” అని తెగించి చెప్పేద్దామనిషించేది! కాని ఎలా చెప్పగలను?

“ఎప్పటికయినా విముక్తి ప్రసాదిస్తావా? భగవంతుడా?” అని వేయి దేవుళ్ళకు మ్రొక్కుకుంటూ వుండేదాన్ని...

ఆ పెళ్ళి అయేవరకూ యీ స్వూడెంటు నుండి సినిమా హాల్స్లో - రోమియోలనుండి - రోడ్డు మీద పోజుగాళ్ళ నుండి - ఎదురింటి అబ్బాయిలనుండి - ఇంట్లో బావలనుండి తప్పించుకోగలనా?... నా పవిత్రతని కాపాడుకోగలనా?

ఇదే నా భయం...! ఇదే నా భయం...!

లేదు.... లేదు.... తప్పించుకోలేను.... అడుగో ఎదురింటి అబ్బాయి... ఎలాగో చూస్తున్నాడు... అడుగో... బావ... వద్దు.. వద్దు... నన్ను పట్టుకోకు... బావా!



...భయంతో కళ్ళు తెరిచేసరికి... నన్ను దగ్గిరగా పట్టుకుంటున్నది బావకాదు...! నా భర్త...
మల్లెకించేపరిమళాలు... మల్లెలు పూచినపక్క... ఇది నా మొదటిరాత్రి!...కల.... కాదు.... నిజం....!
సొంగుతెల్లిన హృదయంతో పులకించిన శరీరంతో... ఆయనకు మరింత దగ్గిరగా జరిగాను...



(“వనిత” 1-9-1976)